

Paulo ele basi Koreto 1

Tshapita 1

1 Emi Paulo, ondetamaki ma lolango lona Ndjambi, inda diyala ekima enda Yeso Kilisito, la win'ondiso Sostene, 2 ele Ekelezia ena Nkumundjeyi eyadi nda Koreto, ane baokidiamela Yeso Kilisito, baoletama bakilami; iyo l'ane bauma bayadi yetaka dina ina Nkumu endiso Yeso Kilisito, ayadi Nkumu endiso o la Nkumu endiyo. 3 Diyota el'inyo m'ele Ndjambi Apha endiso, o la m'ele Nkumu Yeso Kilisito.

4 Emi nshuteya Ndjambi enami elunga betsho beuma djoi ininyo, l'olok'onda diyota dikinyo wambaka m'ele Yeso Kilisito. 5 And'aolokaya diyonga nd'aoi bya, la na ndako bya, o la nda weyi one bya bole el'andi, 6 la shene eki elokolelo enda Kilisito akokomelaka nd'atei aninyo; 7 ko inyo lophosambi nkula bokakaya omodi adil'inyo eneyelo ena Nkumu endiso, Yeso Kilisito; 8 andi aokolokembya elengi nd'esuka ina inyo diyala lopho la mbalako nda wina bona Nkumu endiso Yeso Kilisito. 9 Nkumundjeyi andoletaki nda ekelanelo enda Bona onandi, Yeso Kilisito, Nkumu endiso; andi la dokotomedia.

10 Bain'andiso emi nsholoonda nda dina ina Nkumu endiso Yeso Kilisito, ina inyo bya disanga nko djoi iphoko, la in'inyo lako yatana, ina inyo dilembama eteny'ephoko na mpima ephoko, la nkanedya ephoko. 11 Bain'anami, basi Kolowe baonsangela djoi ininyo mbo; Dikodi diyadi nd'atei aninyo. 12 Sheko emi nshosanga ayemi; Inyo losanga bonto l'onto ayinyo; Emi boshi Paulo; emi boshi Apolo; emi boshi Kephasi; emi boshi Kilisito. 13 Sheleko, Kilisito aokaphana? Paulo ondolowelaki nda kuluse? Ko inyo lobatisama nda dina inda Paulo? 4 Emi mboka Ndjambi elunga mbo, Ntobatisa nkul'onto nd'atei aninyo lako nde Kilipho la Ngayo, bonto aphoyosanga mbo; 15 Paulo obatisaki anto nda dina inandi menge. 16 (Onde emi obatisaki diyotshi inda Setephana. Aye, nd'adiko and'aiko mpeyi nkina emi obatisaki bonto onkina). 17 Djoi inda Kilisito atonsokola ind'iyobatis'anto, aye ind'iyosambedyo bosako bond'olotshi, apha la mpima enda botephelo, mbo; Kuluse enda Kilisito etophenama mpampa. 18 Nd'itshina inda lolaka londa kuluse ole iyayayi ele baiko bayadi diphitanaka; aye el'isho baolika, eko eyadi mpamba ena Ndjambi. 19 Baokota mbo; Ndokophita mpima enda basi mpima; ndokimola itshundu inda basi wanya ban'anto. 20 Boshi mpima aleko? Ko bokotshi bon'enkanda aleko? bos'ikodi ona motshi ine aleko? Ndjambi atenyi basi mpima bana motshi ine tshwetetshi? 21 Djoi inda tshwena mpima ena Ndjambi mbo; Basi motshi bateya Ndjambi ma mpima indiyo, shene Nkumundjeyi

aolimedya iyayayi inda djoï ind'esambedyelo yikyabanto ane baolimedya. 22 Tshwena mbo; Basi Yuda bayadi yasaka dishile, l'asi Ngilika yasaka mpima, 23 aye isho tolosambedyela lolaka londa Kilisito, one okiyo adiakaka nda kuluse; eko eyadi shend'osongo bonda dibanya ele basi Yuda, o la shenda djoï inda iyayayi ele asi Ngilika. 24 Aye el'ane baolimedya, o la basi Yuda, o la basi Ngilika, Kilisito ayadi mpamba ena Ndjambi o la mpima ena Ndjambi. 25 Djoï inda iyetetshi ina Ndjambi ilekola mpima en'anto; la iyodu ina Ndjambi ilekola mpamba en'anto. 26 Ko bain'andiso, lokanediyaka etelo eninyo! Apha basi mpima en'ounu phala, nkula basi mpamba nkula basi mpipho phala baoletama; 27 aye Ndjambi osonaki djomba disoko ina motshi imbosamba mpima inda yokya basi mpima nsonyi. Ndjambi osonaki basi toduna motshi inda yokya basi mpamba nsonyi. 28 Ndjambi osonaki djomba disamba dimemya, la djomba ditol'anto mele, onde o la djomba ine diphako inda dikitedya djomba diyadiako, inda iko diyali shenda diphoyadi ako, 29 inda bonto atoyaphikaki nd'oso ona Ndjambi. 30 Ko inyo loyadi banandi ele Kilisito Yeso, boiko baoyala mpima endiso m'ele Ndjambi, la la bonanwa, l'ekidiamelo, la boshikwelo bondiso, 31 sh'ekiyo akotaka mbo; Bont'oiko ondophyapheta, aphyaphetaki nko ele Nkumu.

Tshapita 2

1 Bain'andiso akimi ayakaka el'inoyo, emi ntoyaki la bekeledi enda diphepha, nkina l'aoi banda wanya nda dilosambedyela botephelo bona Ndjambi. 2 L'oloko bona emi osangyaki mbo; Emi mpongeya djoï dinkina nd'atei aninyo phe nko Yeso Kilisito bophanemi nda kuluse. 3 Em'oyakaki nd'atei aninyo la iyodu, o la bophodu o la lolengi phala. 4 Lolaka lonami, o la esambedyelo enami betoki l'aoi banda yonga anto la wanya bon'anto, phe nko l'enyelo ena Nyuma, o la mpamba, 5 inda yimedya eninyo etokokomelaki phe nko nda wanya bon'anto, aye na mpamba ena Ndjambi. 6 Aye isho tosambedyela baï bana mpima nd'atei anda basi mpima; aye, apha wanya bonda ekeki ene, apha enda baphemedi anda ekeki ene baoleyama nko mpampa. 7 Aye totephela betephelo ena mpima ena Ndjambi enda ishimo mbo, Mpim'ene endishimaki, eki Ndjambi alakaka nd'oso bonda ekeki ene, inda isho diyala la ditombya. 8 Lako waphemedi bona motshi ine baoleya. Akiyo ateyak'eko, tshika batodiaka Nkumu enda ditombya. Aye, sh'ekiyo akotaka mbo; Baï batophena baisho, baï batophoka batoï, baï batophotshwa nda botema bon'onto bya, Nkumundjeyi ophongelaki baïko bandoolanga baï ane. 10 Aye, Nkumundjeyi aolishola aï ane el'isho m'ele Nyuma enandi, nd'itshina ina

Nyuma dikakadyaka baoi bya, o la bengunda bena Ndjambi. 11 Bont'onkono aoleya baoi banda bonto lako nde bodimo bonandi mele bolend'otema bonandi? Nko shiko, lak'onto aoleya baoi bana Ndjambi, lako nde Nyuma ena Nkumundjeyi. 12 Totamba bodimo bona motshi ine, aye tolamba Nyuma ena Ndjambi inda isho yeya baoi bakiandi atokaaka bokakaya. 13 Tosanga baoi ane, apha la botephelo bondekya anto nda wanya bondiyo, aye la botephelo bondotekya Nyuma end'Olotshi; tolokola wekyelo ona Nyuma nda betephelo bena Nyuma. 14 Ko boshi motshi aphambi wekyelo bone bona Nyuma ena Ndjambi, l'olok'onda bok'oyadi nda baoi banda tshwetetshi el'andi, ko andi aphokoki yaphokwa, nd'itshina ind'ako baokeyama phe nko m'ele Nyuma. 15 Ko, bonto ondoyadi na Nyuma yeyaka dilimbitela baoi ane bolotshi aye lak'onto yeyaka yolimbitela. 16 Onkon'ondeyaki nkanedya ina Nkumu inda yolaka? Ko isho tolaya la mpima enda Kilisito.

Tshapita 3

1 Bain'andiso, nteya dilolokola djoji ina ndaka shenda basi Nyuma, aye o shenda basi bounu, shenda ele bana mpou nda baoi banda Kilisito. 2 Mbololomya baele, aye ntololesha lotoko, l'olok'onda lotoki la mpamba; nkula etambene inyo lophokatshi mpamba, 3 djoji ina inyo loyadi basi bounu, nd'itshina inda bonkita boyadi nd'atei aninyo; la boswenela, o la dikodi bale nd'atei aninyo; sheko inyo lophoyadi basi bounu? Ko inyo lophoyeli bekeledi ben'anto? Bomodi asanga mbo; Ndjadi boshi Paulo; bonkina mbo; Ndjadi boshi Apolo; sheko iny'ophoyadi basi bounu, eleko? 5 Apolo, andi no? Paulo, andi no? Bayadi bankambi; inyo lolamba lolaka m'el'iyoyi, shen'eki Nkumu wakembyaka bonto l'onto. 6 Emi ndolona, ko Apolo aoluteya ashi, aye Ndjambi okaaki bophulelo. 7 Ko nkula on'onona, nkula one onduyey'ashi, lako djoji, phe nko Ndjambi ondophudyaki djomba. 8 One ayadi yonaka, la one ayadi yuteyak'ashi baosangana eteny'ephoko; ko iyo baolaya nkopho, bonto l'onto, nd'iyedi iko ikiandi akambak'olimo. 9 L'olok'onda isho toyadi bankambi eteny'ephoko nda bolimo bona Ndjambi; inyo loyadi ekamvwa ena Ndjambi, la lodu lona Ndjambi. 10 Shen'eki iyedi inda diyota iki Ndjambi ankaaka, em'olongaki ditshina inda lodu, shenda boshumyi bonda wanya, ko bonkina aoshuma nd'adiko and'iko. Shiko, bonto l'onto ephwaki olotshi shene ashum'andi nkoko. 11 Bonto apheyi dilonga ditshina dinkina, phe nko ditshina dikiyo alongaka mbo; Yeso Kilisito. 12 Ko, nkina bonto aokaphya bomingi nkoko, nkina iphesa, nkin'ayoko banda botshiya bon'onene, nkina besongo, nkina bailo, nkina nkashi ishuma, 13 bolimo bon'onto bya bokenyama; nd'itshina inda

bok'okenyama nda wina boiko. L'olok'onda boko bokenyama nd'atei anda tsha, la tsha tokedya bolimo bon'onto l'onto shen'eyadi oko. 14 Nkina bolimo bon'onto bokiandiwaphyaka nd'itshina diko bokotshikala, and'aokaya bophutu. 15 Ko nkina bolimo boki onto waphyaka nkoko bokotshumbama andi aokotshweya bophutu. Aye andi o mele aokika, phe nko shen'onto aophonya bewedi nda tsha.

16 Inyo lopheyi mbo; Loyadi etombolelo ena Nkumundjeyi, la Nyuma ena Ndjambi yulamaka nda betema beninyo? 17 Nkina bonto aokophita etombolelo ena Ndjambi, Ndjambi aokoophitalomi, nd'itshina inda etombolelo ena Nkumundjeyi eyadi ekila; sheko inyo loyadi etombolelo ene.

18 Ko bonto atoyatshuyaki. Nkin'onto aokanedya mbo, Ndjadi bosu mpima nd'atei aninyo, ayali shend'iyetetshi ina andi yaya mpima. 19 L'olok'ona mpima ena motshi eyadi nga iyetetshi nd'aisho bana Ndjambi. Djoji inda iyo baokota mbo; Andi dilephwaka basi mpima nd'ilunga inda wanya bondiyo. 20 La djoji dinkina mbo; Ndjambi yeyaka nkanedya ind'asi mpima mbo; Iko iyadi o mpampa. 21 Shene, bonto atophyaphetaki nd'aoi ban'anto. Djoji inda baumba bya bale baninyo; 22 nkula Paulo nkul'Apolo, nkula Petero; nkula motshi ine, nkula lomo, nkula bewedi, nkula baosi banda etambene, nkula baosi baokoyala; bayadi baninyo baumela; 23 ko inyo loyadi nko basi Kilisito, la Kilisito ayadi ele Nkumundjeyi.

Tshapita 4

1 Bonto atediki shenda bankambi banda Kilisito, o la baesanyi banda baosi banda ishimo ina Ndjambi. 2 Shene diyadi la wesanyi diyala la dikotomedyala. 3 Diyadi djoji ind'itshila el'emi ina inyo inombola, nkina ina ont'okidi dinombola. Soosolo mpoyalomboli 4 Emi mpeyi nkula mbalako el'emi, aye mpoyalongya nda djoji diko; aye one okonombolalomi ale Nkumu. 5 Sheko lotolombolaki boloko nd'oso onda ekeki ene ekoyaka Nkumu. Andi aokishola baosi baolishama nda widima, l'andi aokishola nkanedya inda betema, ko bonto l'onto aokolombolama m'ele Ndjambi.

6 Bain'andiso, nsholokotela baosi ane ban'emi la Apolo nga nshawu el'inoyo, ina inyo yeka m'el'isho, mbo; Lotokanediyaki baosi ban'anto nda diko an'ane akotamaki, ina onto atophyaphetaki l'olok'on'onto oninyo bomodi nd'adiko anda win'onandi bonkina. 7 Ondokotshitshinganya no? W'okatshi emba enkono ekiwe atamba wamamba? Sheko nkina w'olamba emba, sheleko ephyaphetawe shenda bonto atamba bokakaya no? 8 Etambene inyo lombokinda; etambene loyadi bakutshu; lombaphemel'anto shenda bankumu, ko apha eteny'ephoko la isho. Ko nsholanga inyo dikotamela

soosolo, la isho dikotamela la inyo eteny'ephoko. 9 Ko ntangane mbo; Ndjambi aotokitsha, isho dikima, m'okongo bon'anto baumela, shenda baiko bakweyaki boloko bond'ewedi. Tombenama shena mbilo ele basi motshi, el'andjelo, o la el'anto. 10 Isho Toyadi tshwetetshi djoi inda Kilisito, aye inyo loyadi lampima m'ele Kilisito; inyo lombomemyama, aye banto baototola. 11 Elengi nd'oshidi one towa la ndjala la mposa end'ashi; tosembe nko botaka; baotokphula mpakata; ko tophokatshi lodu londiso londa yulama. 12 Isho toyadi dikambaka olimo la bakata bandiso. Atotola anto, ko isho yatonyaka insonyi; ateny'iyo elu, isho dikokomelaka la wee. 13 Atolephol'iyo, isho yaoondaka. Toyala shenda bailo banda yusha, la shenda dunkya dina motshi elengi ndi win'one. 14 Mpokoti baoi ane inda dilokya nsonyi, aye inda dilolaka shenda ban'anami and'ele. 15 Nkula loyadi la baekyi anda Kilisito yoni boni, iny'ophoyadi la baishe eusa. L'olok'ona emi ndolota shen'ana nda bosako bond'olotshi. 16 Sheko emi nsholoonda mbo; Loyalaka bayedi banami.

17 Ko nd'itshina ine emi mbolosokodya Timote bon'onami onang'emi, ondoyadi dikotomedyo ele Nkumu in'andi diyolophola bekeledi benami nda djoi inda Kilisito, shend'esambedy'emi basi Ekelezia nda itetenyi diuma. 18 Aye, bamodi baoyaumbya mbo; Andi aphongoyaka el'isho. 19 Koko, soosolo emi ndokoya el'inyo phwaphwa, nkina Nkumu alanga, ko ndokeya apha botephelo onda bas'ayumbya baiko, aye mpamba endiyo menge. 20 Nd'itshina inda waphemelo bona Nkumundjeyi bophoyadi nda botephelo bontulu; boko bokemba na mpamba. 21 Ko iny'olanga mbo; Ndjaki el'inyo la ilanga, nkina nda iyota, la botema bonda itshukumadi?

Tshapita 5

1 Baotosangela bosako boninyo mbo; Nda bolomba boninyo baokitshana mposa, ko bopho one bona mposa bophenyi nkula nd'atei anda bas'enanga, inda dwele omodi la wadi bonda ishe yokana mposa. 2 Aye inyo loyaumbya, lotodyalenga, la inyo lopholangi yimola dwele ondokela djoi ine m'atei aninyo. 3 Mpoyadi nd'atei aninyo nda djongi, soosolo, aye ndjadiako na nyum'enami; la emi mboshila dilombola dwel'one ondokela djoi ine, shena emi ondudi la inyo, 4 nda dina ina Nkumu Yeso Kilisito; andosukam'inyo mpene eteny'ephoko, la bodimo bonami ole nkoko la inyo, na mpamba ena Nkumu endiso Yeso Kilisito, 5 inda yambia dwel'one nd'akata banda Satana in'andi yophita nda bounu, inda botem'onandi yika nda wina bona Nkumu. 6 Bophyapheta oninyo bophokoki menge. Iny'opheyi mbo; Wuledya bonda itshila yuledyaka bokuph'onda bomaka bya? 7 Sheko, limolaka wuledya boiko bonda elengelengi ina inyo diyala

shenda bomaka bond'oto bopha la wuledya. Djoyi inda Kilisito, Bon'on'okoko bondiso bonda dileka odiakamaki l'oloko bondiso. 8 Shene toleki dilambo apha la wuledy'oiko boki oso, nkina la wuledya bonda duwa la baoyi ban'embe, aye la toma tond'olotshi la soosolo, topha la wuledya.

9 Ndolokotela la bonkanda ayemi; Lotekesanelaki la basi mposa; 10 aye, ntotehela inda basi mposabana motshi ine nkul'asi bonkita, nkula baphonodi banda baumba ban'anto, nkula bas'ete; nkina shiko lelangana yima ma motshi ine. 11 Aye, mbolokotela mbo; Lotekesanelaki la onto lombetama mbo; Wina ondiso, nkin'andi dikitshaka mposa, nkin'andi ale la duwa, nkina andi diphikaka ete, nkina andi la ditola, nkina andi ayadi bomedi bon'aana, la nkina and'ayadi bophonodi; lotoleki la bonto onda shene. 12 Emi la djoyi inkono inda dilombola baiko bale n'andja? Inyo lopholomboli banto bale nd'atei? 13 Ko Nkumundjeyi dilombolak'asi n'andja boloko. Shene limolaka dwel'one bon'ombe m'atei aninyo.

Tshapita 6

1 Nkina bomodi boninyo aolemwana la win'onandi, sheleko ekok'andi yolokola boloko nd'os'ona anto bapha la bonanwa lako nd'oso bond'akilami? 2 Inyo lopheyi mbo; Bakilami baokolombola basi motshi? Nkina inyo lokolombola basi motshi, inyo lophokoki dilombola baoyi anda totshila? 3 Inyo lopheyi mbo; Tokolombola andjelo? Ko tolekola dikoka dilombola baoyi banda loma lone. 4 Sheko, nkina inyo loyadi l'aoi anda lomo lone anda dilombola, loletaka bane baolekola totshila nda Ekelezia nda bolimo bonda dilombola. 5 Emi mbosanga djoyi ine inda dilokia nsonyi. Sheleko lako bont'ophoko nd'atei aninyo la wanya bonda dilombol'aoi nd'atei and'ain'anandi? 6 Aye bona ond'Apha diditshaka bona ond'Apha djoyi, nd'oso bon'anto baphoyadi basi yimedya! 7 Soosolo, djoyi ine iyadi bombe nd'atei aninyo l'olok'on'inoyo loditshanaka baoyi. Sheleko, toyaki olotshi el'onto yimedya ankina yotshuya? 8 Inyo loyadi ditshuyaka ban'and'Apha! 8 Iny'opheyi mbo; Basi beseketano baphokiti waphemelo bona Ndjambi? Lotoyatshuyaki; bane bakitsha mposa, la bas'ete, la bas'okelo, la la bakedi band'aoi bana nsonyi, la bele endeyadi dikelanak'embe, iyo la bele bele enkina, 10 l'asi yiya, l'asi duwa, l'amedi ban'aana, l'atodi bana anto, la baphonodi baphongokitalomi waphemelo bona Ndjambi. 11 O la bamodi baninyo bayaki shiko; aye inyo lombokyama, aye inyo lombokidyama, aye inyo lombolongyama nda dina ina Nkumu Yeso, la na Nyuma ena Ndjambi endiso.

12 Emi la mpipho enda dikela baoyi bya, aye baoyi bya baphokomani. Emi la

mpipho enda dikela baoi bya, aye emi mpimedye djoi imodi indaphemela. 13 Toma tonda dila djoi inda dikundu, la dikundu djoi inda toma tonda dila, aye Ndjambi aokaphita iy'ak'aphe, o la dikundu o la toma tonda ila. Ko djongi iphoyadi djoi inda bokelo, aye diko diyadi djoi ina Nkumu, la Nkumu djoi inda djongi. 14 Ndjambi ondetolaki Nkumu, l'andi aokotetola o la isho la mpamba enandi. 15 Ko inyo lopheyi mbo; Baongi baninyo ane bale tompudi tonda Kilisito? Ko emi ndokokola empudi enda Kilisito la yokela empudienda oseka? Aphokoki shiko! 16 Inyo lopheyi mbo; One omomamana l'oseka aoyala l'andi djongi iphoko; iphoko; shen'eki Ndjambi asangaka mbo; Iy'ak'aphe baokoyala bophoko. 17 Aye one omomamana la Nkumu aoyala l'andi Nyuma ephoko. 18 Lolotaka dikitsha mposa. Bombe onkina bya bondokel'onto bole n'andja anda djongi, aye ondokitsha mposa aokela djongi inandi bombe? 19 Inyo lopheyi mbo; Baongi baninyo bale etombolelo ena Nyuma end'Olotshi, ondudi nda betema beninyo, ekinyo wambaka m'ele Ndjambi, ko lophoyadi loninyo munge? 20 Sheko, lotombolaka Nkumundjeyi nda baongi baninyo.

Tshapita 7

1 Ko, djoi inda baoi bakinyo ankotelaka, ayadi bolotshi dwele lako dikat'omoto. 2 Aye, nd'itshina inda baoi ana mposa, dwele la dwele ayali la wadi onandi; la bomoto ayali la bolomi bonandi. 3 Sheko bolomi bya akeleli wadi baoi and'ashimba, la wadi akeleli bolomi nko shiko. 4 Wadi aphoyadi nkolo ya djongi inandi, phe nko bolomi onandi; la bolomi lako nkolo ya djongi inandi, phe nko wadi bonandi. 5 Lotosephwanaki lako nde inyo lomimediyaphele, ina inyo dilekola diayalesa nda dikila toma, la yotsha Ndjambi; ko, m'okongo lutaka yulama eteny'ephoko; Satana aphoyolokutsha nda iyodu ininyo. 6 Ndolaya mpipho enda dilosangela shene, aye apha shenda engembe; 7 emi nsholanga mbo; Banto bauma bayali shene el'emi munge. Aye bonto l'onto la bokakaya bonandi m'ele Ndjambi, bomodi bopho one, bonkina bopho onkina. 8 Shiko, mbosangela adi baki edjo, la benyemba mbo; Ayadi olotshi iyo ditshikala nko shene el'emi. 9 Aye, nkina iyo baphokusi ditekyo mposa, ko basongani. Disongana aolekola mposa ena ombe bolotshi. 10 Ko ndokekemya basongami, ko apha emi munge, aye Nkumu, mbo; Wadi atotshikaki bolomi bonandi. 11 Aye nkin'andi aokima, bomoto atshikali entshuu, nkina utaki yekesana la bolomi bonandi. Ko bolomi atimolaki wadi bonandi. 12 Aye nshosangela ankina, apha Nkumu, nko emi, mbo; Nkina win'ondiso la wadi botophimedyo, ko bomoto aimedya yulama l'andi, and'atimolaki wadi. 13 Nkin'omoto la bolomi botophimedyo, nkin'andi alanga yulama

l'andi, atimaki m'ele bolomi onandi. 14 Nd'itshina inda bolomi botophimedyambokidiana m'ele wadi onandi la wadi botophimedyambokidiana m'ele bolomi. Otoyala apha shiko tshika ban'aninyo batokidiana, aye etamb'esoko bayadi ekila. 15 Aye, nkina one botophimedyalanga yima, ko andi imaki. Win'ondiso bonda dwele, nkina win'ondiso bon'omoto atotshungama nda djoine; ko Ndjambi aoteta nda baobanda wee. 16 We bomoto, we yeyaka nkina we okikya bolomi ondawe? We bolomi, we yeyaka nkina w'okikya wadi ondawe? 17 Bonto l'onto akendi nda iyedi in'iki Ndjambi wokaaka akiandi wetak'andi. Emi ndosisela bayeki nda dikelizia bya nko shiko.

18 Nkin'onto aoletama otenamaki bonsonso, atshikali otenamaki bonsonso; nkina bonto aoletama atotenama bonsonso, ko andi atotenaki bonsonso. 19 Ditena bonsonso ipha djoine; ko lako ditena bonsonso ipha djoine; djoine nko yambodya dingembe dina Ndjambi. 20 Bonto l'onto atshikali nd'etelo ene ekiandi wetamaka. 21 Nkina w'oletama nda bokwala, tasaki ditshongolama ma nkoko. Ko nkina we yeyaka ditshongolama, imedyaka shiko. 22 Nkina bonto nd'okwala aoletama ele Nkumu andi ayadi botshongolami bona Nkumu; ko nkin'onto ale otshongolami aoletama, and'iko aoyala bontamba bonda Kilisito. 23 Inyo lombosombama nda botshiya bon'onene; lotoyalaki bantamba ban'anto. 24 Baina andiso, bonto l'onto atshikali nda iyedi ikiandi nda wina one bokiandi wetamaka.

25 Emi ntaya dingembe m'ele Nkumu nda djoine inda benyemba, * aye nsholosangela nkanedyainami, oshenda bonto aolokama ishei m'ele Nkumu inda diyala la dikotomedyala. 26 Ntangane mbo; Nd'itshina inda baobanda loshingo londa betsho ene, aolekola bolotshi dwele atshikali phenko shen'el'andi. 27 Nkina w'ombolembama la bomoto, tasaki dilembolama. Ko nkina w'otolembama la bomoto, tasaki wadi. 28 Aye nkula w'okosonga wadi, w'otokela djoine in'ombe; nkina bonyemba bon'omoto aokosongama, and'atokela djoine in'ombe. Aye banto ane *(nkula enyemba benda aimato, nkul'end'ele) baokenalomi elu nda baongi; la emi nanga dilikya m'elu esoko. 28 Nsholosangela mbo; Bain'andiso, betsho eongasa dikoka; m'okongo baiko bayadi l'adi baokoyala shen'ankina baphala adi. 30 Baiko balela baokoyala shen'ane bapholeleli; baiko la boshadu baokoyala shen'ane baphoshashali; bane basomba djomba baokoyala ng'ane baphala l'emba. 31 Bane baolekela djomba ina motshi baokoyala nga baiko batophekela djomba diko, djoine inda diwanya ina motshi dikokadwalomi. 32 Aye mpolangi inyo dikakana. Dwele lotosonga wadi diphala baobana Nkumu ina andi dikoka yoshashadya. 33 Ko diyadi la dwele bondosonga wadi diphala baobanda ekeki ene inda dishashadya

wadi bonandi. 34 Ko botshitshingana boleko nd'atei anda wadi la bonyemba bon'omoto. Bonyemba bon'omoto yeyaka yesanya aoi bana Nkumu in'andi diyala ekila o la nda djongi, o la nda bodimo. Ko bomoto one boshila disongama diphalka baoi bana ndjei ene, in'andi dishahadya bolomi bonandi. 35 Emi mbosanga baoi ane nda yasa waphwa boninyo mele; apha inda dilolephela ilunga, aye ina inyo diyala la baoi baikomana olotshi, ina inyo yeya diyela baoi bana Nkumu apha la bokakano. 36 Aye, nkin'onto aolena mbo; Emi mpokusi yesanya lonyemba lonami, betsho beleka phala; ko nkina djoi diko diwanaka bolotshi el'andi, akeli shene esonandi; djoi ine diph'ombe; basongani. 37 Ko one ondokembya botema, aphosambi disongana, aye andi la mpamba enda diyakata mele, aosangya nd'otema bonandi mbo; Ndokotshidingana n'onnyemba, andi aokela bolotshi. 38 Ko disongana diyadi olotshi; apha disongana aolekola bolotshi. 39 Wadi aolembama l'engembe ele bolomi yina euma etshikala bolomi la lomo; ko nkin'andi aowa, andi yeyaka disongama la dwele osonandi, aye phe nko la dwele bont'ona Nkumu. 40 Ko na nkanedya enami, andi aokolekola dishashala nkin'andi aokotshikala shen'el'andi. Ko, ntangane mbo; Nyuma ena Ndjambi aimedya shene.

Tshapita 8

1 Etambene nsholosangela inda djomba dilambola anto bete. Isho yeyaka mbo; Tole la weyi isho bya. Weyi diyaumbyaka anto, aye diyota yuledyak'anto. 2 Nkina bonto aokanedya mbo; Mboshila yeya baoi, and'apheyi baoi shene esamb'andi yeya. 3 Ko nkina bonto yokaka Nkumundjeyi lolango, andi yeyak'onto one. 4 Nda djoi inda dila djomba ikiyo alambolaka bete, isho yeyaka mbo; Bote ole emb'ena mpampa na motshi ine, djoi ina Ndjambi enkina ephako phe nko ephoko. 5 Djomba dileko indet'iyoy mbo; Bamemyami, nkula nda loola, nkula na motshi; (onde, bamemyami bale phala la bankolo bale phala) 6 ko el'isho nko Ndjambi ephoko entulu elako, Apha endiso otongaki djomba diuma, la isho tole el'andi; Nkumu endiso endiso eyadi ephoko, Yeso Kilisito, la djomba diuma diyadi nko m'el'andi, la isho toyadi m'el'andi. 7 Aye banto baumela bapheyi djoi ine; sheko bamodi dimemyaka bete elengi ndi etambene, la iy'ileki djomba diki anto alambolaka bete, ko nkum'etema endiyo enda todoy eyophitana shene. 8 Aye toma tone tophokoki ditotshutsha ele Ndjambi. la nkina isho ileki tophongolekola olotshi nda djoi diko, la nkina tophole, tophongolekol'ombe nda djoi diko. 9 Phalaka bolotshi mbo; Otshongolelo bondawe one bophoyoyala bosongo bonda dibanya bosiyodu. 10 L'olok'ona nkina bont'omodi aokokena we bosiy

weyi, udi nd'etombolelo end'ete, ala toma tond'eko, la nkina nkum'otema enda bosu iyodu oiko ekokembyama in'andi dila toma tokiyo alambolak'ete; 11 ko nda weyi bondawe, win'ondiso bonda iyodu aokophitana; koko Kilisito owelaki bont'one! 12 Ko akel'inyo bain' andiso bombe shene, bonda ditshungunedyana nkum'etema indiyo inda todun, inyo loyadi dikelaka Kilisito mele bombe. 13 Sheko nkina toma tondol'emi yeyaka dibanya win'onami mpongola nyama botshwako, emi mpoyobanya win'onami.

Tshapita 9

1 Emi mpoyadi ekima? Emi mpotshongolama? Emi ntena Yeso Kilisito Nkumu endiso? Inyo lophoyadibolimo bonami ele Nkumu? 2 Nkina mpoyadi ekima el'ankina, ko soosolo mele ndjadi ekima el'inyo. Inyo loyadi eshile ena mpipho enami enda ekima m'ele Nkumu. 3 Emi nshuteya baiko balanga yikya l'emi dikodi djoi ine mbo; 4 Isho topha la mpipho enda dila toma la dimela? 5 Isho topha la mpipho enda ditomba wadi la isho, bomoto bosu yimedya, sh'ekela dikima dinkina, l'ana bana nyango bana Nkumu, la Kephasi? 6 Aye phe nk'emi la Banabasi, isho topha la mpipho enda yutsha phele m'olimo? 7 Solda ekono yunaka boshela ko aphole mposu? One bonona ekamvwa enda ekodi enda vinyo l'aphole mamu end'eko? Ondesanya bolomb'ona benkoko, ko aphomele baele band'eko no? 8 Mbolosangela baui ane shenda etephela bont'okidi? Nkula dingembe diphotosangeli nko phyophyo? 9 L'olok'onda djoi iokotama nda dingembe ina Mose mbo; lotolembolaki borumvu bona ngombe enyokola bempunga. Ko Ndjambi ayadi dikanedyaka phe nko ngombe eleko? 10 Andi atotephela shiko l'olok'ondiso? Ko soosolo mele, andi otephelaki shiko djoi indiso, inda bont'one ondotshimola motshi akambi la dikutela, la one anyokola bempunga aleki empudi end'eko. 11 Nkina tolonelaki djomba ina Nyuma, aphoyadi djoi ina onene isho dimuka djomba dininyo inda ekeki ene! 12 Nkina bankina la mpipho ene m'el'inyo, ko apha isho tombalekola, eleko? Aye isho tophokambi bolimo la mpipho ene; ko tolen'elu nda baui bauma nd'itshina ine mbo; Totosukaki bosako ond'olotshi bonda Kilisito. 13 Iny'opheyi mbo; Baiko bakamba bolimo nda djomba ind'ekila, iy'ileki toma tonda ekila nd'etombolelo? La baiko bakambela ediakelo ileki empudi enda toma tolambol'anto nkoko. 14 Ko shene eki Ndjambi akekemyaka djoi ine mbo; Baiko bayadi disambedyaka bosako bonda olotshi, bambaki djomba indiyo ma bosako bond'olotshi. 15 Aye emi ntole emba ma baui ane. La emi mpokoti baui ane ina inyo dinkelela shene; olekol'olotshi in'emi diwa, apha in'onto dikela ditombya

inami mpampa. 16 Aye nkula emi ndjaki dilakaka anto bosako one bond'olotshi, mpoyadi la djoi inda diyatombya nda bolim'one, nd'itshina inda diyadi l'emi dikamba. Onde, wambo boyadi el'emi nkina emi mposambedyi anto bosako bond'olotshi. 17 Ko nkina emi mbokela shene ma lolango lonami menge, emi la bophutu; ko nkina apha ma lolango lonami, ndjadi la mpipho ekimi wambaka. 18 Shene, bophutu bonami bole no? Soosolo, bok'oyadi shene mbo; Asambedy'emi banto, ndjadi yasambedyaka apha la botshiya, apha inda diyaongya menge ma bosako bond'olotshi. 19 Nkula ndolaya etshongolelo ma banto bauma, emi mboyala bontamba bon'anto bya, ina emi dilekola yaya anto phala. 20 Emi mboyala shenda bosu Yuda ele basu Yuda in'emi yaya basu Yuda; mboyala shenda bosu dingembe ele banto bale n'ase anda dingembe, inaemi yaya banto bale basu dingembe. 21 Emi mboyala shen'onto apha la dingembe ele banto baphoyadi la dingembe, (apha one, Mpoyadi la dingembe m'ele Ndjambi, djoi inda emi ndjadi la dingembe m'ele Kilisito) in'emi yaya bane baphoyadi la dingembe. 22 Mboyala shenda bos'iyodu el'asi tod, ina emi yaya basu tod. Emi mboyala shenda banto bopho la bopho in'emi yeya yikya bamodi. 23 Ko emi ndjadi shene djoi inda bosako bond'olotshi ina emi yeya yekesana la inyo nd'olimo one. 24 Iny lopheyi mbo; Nda emekelo enda iyango, bauma baluta, aye nk'onto ophoko ileki nkopho? Diyadi la inyo dimeka shene in'inyo yamba nkopho. 25 Sheko l'onto by a bondaphunguswa l'anto ankina nda emekelo enda ekinyelo inda iyaledya. Ko iyo dikelaka shene inda yaya isuku iko inda okinyelo ikolengalomi, aye isho inda yaya isuku inda bopho bophongolenga diiyo. 26 Nd'itshina ine nsholuta iyango, apha la bokakano; sheko nshophunguswa la iyo, apha shen'onto ondokphula lompompo mpakata. 27 Aye emi ndjadi dikitedyaka djongi dinami; ko ndjadi iyotekyaka shenda bokwala; nd'itshina inda ndjadi l'okakano mbo; Nkula emi mbosambedyaka banto ankina, emi menge mpoyokutolama.

Tshapita 10

1 Bain'andiso emi nanga inyo yeya mbo; Baapha andiso baumela bayaki n'ase anda dilombe, la iyo baumela baoleka nda diyeye ind'okwa. 2 Iy'aumela baobatisama ele Mose nda dilonde la nda diyeye. 3 Iy'aumela aleki toma tonda ila tona nyuma etenyi ephoko. 4 Iy'aumela amelaki enono eiko ena nyuma eteny'ephoko; nd'itshina inda iyo amelaki ashi ma diyoko ina nyuma isoko indayelaki; diyoko diko iki Kilisito. 5 Ko Ndjambi atoshashala ele eusa endiyo, l'olok'onda iy'aphitanaki nd'oswe. 6 Ko baosi ane baokelama el'iyo shenda wephodi el'isho, inda isho totolulaki baosi

ban'embe shene ek'iyo wasaka. 7 Ko lotoyalaki baphiki band'ete shend'iyo; shen'ek'iyo akotaka mbo; Banto baolulama inda dila la dimela, ko shiko baoludwa inda dikinya. 8 Ko totokitshaki mposa shene ek'iy'amodi akitshaka ko bawaki shenda banto nkutu benkama ephe l'esato nda win'ophoko. 9 Ko, totokutshaki Kilisito shene endokutshaki bamodi andiyo, la iyo baphitanaki la ndjwa. 10 Koko, lotongwangunaki shene engwangunaki bamodi andiyo, ko bawaki nd'akata banda bophitshi. 11 Shene baai ane bauma baokelama el'iyo inda yaephola; ko bako baokotama inda ditolaka nd'esuka enda ekeki ene eyokundjw'el'iso. 12 Sheko nkina bonto aokanedya mbo; Nshemala wemalaka, ephwaki olotshi aphoyokwa. 13 Lomeko lotophoyak'el'inyo bophokusi bonto. Ko Ndjambi la dikotomedy, ko andi aphongimedy inyo dimekama la lomeko lophokok'inyo dikus'oko; aye ayakalomi lomeko andi aokolophongela mboka endayika ina inyo dikembyama la mpamba esamb'inyo.

14 Shiko, balangami banami, lolutaka bomemyelo bond'ete. 15 Emi nshotephela shen'ele basi mpima; loleledyaka baai ane basang'emi. 16 Lophondo londa botshwalo lotony'iso insonyi, loko opha yekesano enda bolongo bonda Kilisito? Bomaka botenol'isho, boko bopha yekesano enda djongi inda Kilisito? 17 Nd'itshina ina nkula toyadi isho banto phala, tole nko bomaka bophoko, la djongi iphoko, l'olok'onda isho bauma tokola empudi ma bomak'one bophoko. 18 18 Lophalaka basi Isaliyele nda baai bandiyo banda djongi; bane bayadi dileki toma ma edyakelo bayadi yekesanaka la edyakelo. 19 Koko sheleko esang'emi no? Toma tolambola banto nda edyakelo end'ete 2o Lako! Nshosanga mbo; Belambo belambola basi enanga, iyo bayadi yalambolaka ele baphopho, apha ele Ndjambi. Mpolangi inyo yekesana l'aphopho. 21 21 Inyo lophokoki dimela lophondo lona Nkumu, o la lophondo lond'aphopho eteny'ephoko. Inyo lophokoki dila toma tonda lotonda lona Nkumu, o la lotonda londa baphopho etiny'ephoko. 22 Sheleko, tolanga yokya Nkumu duwa? Isho toolekola mpamba?

23 Emi la mpamba enda dikela baai bauma, aye baai bauma bauma baphokomani; emi la mpamba enda dikela baai bauma, aye baai bauma baphuledya anto. 24 Ko bonto diyonga dinandi, aye bonto l'onto asaki diyongia win'onandi. 25 Loleki nyama bya esombya basombyi nda djoka, tuwulaki bowula nda djoji ina nkum'otema djoji ina motshi iyadi ina Ndjambi, la djomba diuma dile nkoko. 27 Nkin'onto aphoyadi bosiyimedy aleta nda dilambo, la inyo lolanga yotshwa l'andi, loleki toma tosoko bauma tokokay'iyo, lako yuwula bowula, djoji l'olok'ona Nkum'otema. 28 Aye, nkina bomodi aokokosangela mbo; Iy'alombolaki

nyama ene bete, lotoleki, l'olok'onda bont'one okosangelaki, la djoï ina nkum'otema. 29 Emi mposangi djoï ina nkum'otema bondawe, aye ina nkum'otema bon'onkina. Sheleko ekoki otshongolelo bonami yeledyama nda iyedi ina nkum'otema en'onto onkina? 30 Nkina emi ombola, mbuteya elunga, sheleko ekok'anto dimpata l'olok'onda toma tokimi yuteyaka elinga? 31 Sheko nkina w'okola, nkina w'okomela, nkina djoï inkono indokelawe, kelaka bya inda ditombya Ndjambi. 32 Tokunumedyaki onto, nkin'asi Yuda, nkin'as'enanga, nkin'Ekelezia ena Nkumundjeyi. 33 Shene ekel'emi; nshoshashadya banto bauma nda baï bauma; apha nda yasa waphwa bonami munge, aye inda iyo yikyama.

Tshapita 11

1 Londokolaka shene endokol'emi Kilisito. 2 Mboloshima, bain'anami mbo; Inyo londophwa nda baï bauma, la inyo loyadi dikelaka bekeledi besoko bekimi alekyaka. 3 Aye emi nanga inyo yeya mbo; Botsha bonda dwele bya ole Kilisito; la botsha bon'omoto ole dwele; la botsha bonda Kilisito ole Ndjambi. 4 Dwele bya bondotsha nkina alaka bolaka, la aokuka botsha, aotola botsha bonandi. 5 Aye, bomoto ondotsha, nkina alaka bolako, la botsha phululu aotola botsha bonandi. Djoï ine diyadi nga and'aosesola bailo. 6 Nkin'omoto aphokuki botsha, bolotshi onandi yala diyo dinandi. Aye nkin'omoto aokala diyo, diyadi djoï ina nsonyi el'andi; sheko bomoto akuki botsha. 7 Ko soosolo dwele aphokoki dikuka botsha nd'itshina ina andi ale diwanya la ditombya ina Ndjambi. Aye bomoto ale ditomby'inda dwele. 8 L'olok'onda dwele otoyaki m'ele bomoto, k'omoto m'ele dwele. 9 Dwele atotongama djoï inda bomoto, aye bomoto otongamaki djoï inda dwele. 10 Nd'itshina ine diyadi la bomoto diyala la eshile enda waphemelo nd'otsha nda djoï inda bandjelo. 11 Ko nd'os'ona Nkumu, dwele elengana la bomoto, koko bomoto elengana la dwele. 12 L'olok'onda shene etongamaki bomoto m'ele dwele, phe nko shiko dwele dwele ombota m'ele bomoto ko djomba bya dile m'ele Ndjambi. 13 Loleledyaka inyo munge; ekoman'olotshi yotsha Ndjambi la botsha phululu? 14 O la baï bana ndjeï baotekya mbo; Ayadi nsonyi ele dwele nkin'andi la diyo ind'etali. 15 Ko nkina bomoto la diyo ind'etali, diko diyadi ditombya dinandi. Nd'itshina ina andi aolamba diyo o shenda dikuka inandi. 16 Nkina bonto omodi alanga yikya dikodi, isho tophoyadi la bokeledi onkina, nkula nd'atei anda dikelizia dina Ndjambi. 17 Ko, nda djoï ine inyosangel'emi mpolomemya, nd'itshina ine mbo; Nda etamba ene esangan'inyo eteny'ephoko, inyo lophosangani inda yongya baï aninyo, aye inda yaphita. 18 Djoï ind'oso ine mbo; Emi yokaka mbo; Asangan'inyo

nd'Ekelezia, loshila yatana nd'atei aninyo, ko emi nimediyaphele bosako one. 19 L'olok'onda lomimedya botshikitanelo one dikemba nd'atei aninyo inda banto amodi bashimami yenyama nd'atei aninyo.

20 Ko, asangan'inyo shene eteny'ephoko, lophosangani inda dila toma tonda dikolo tona Nkumu. 21 Nd'itshina ina shek'el'inyo toma, bonto l'onto ileki toma tonandi munge, ko bomodi aowa la ndjala, la bonkina aowa l'aana. 22 Sheleko! Iny'opha la mbudu inda dila la dimela? Inyo loyadi ditolaka Ekelezia ena Ndjambi? Inyo Inyo l'okyaka ane bapha la toma tonda ila nsonyi? Ndokoloshima nda djoi ine, eleko? Lako! Mpokoki diloshima. 23 Nd'itshina ina ndolamba m'ele Nkumu baoi ane akimi alosangelaka mbo; Nd'otsho bokiyo wengelaka Nkumu Yeso, andi okolaki bomaka bonda toma; 24 ko akiandi wuteyak'elunga, and'aolatola, aosanga mbo; Lokolaka, loleki; djongi dinami ine indophwa. 25 Andi okolaki o la lophondo nko shiko, m'okongo onda toma, aosanga mbo; Lone ole lophondo lond'esambi end'oto nda bolongo bonami; lokelaka shene betsho bya bemel'inyo m'oko inda dindophwa. 26 Nd'itshina inda betsho bya endel'inyo toma tonela enemel'inyo lophondo lone, inyo lomeneya bewedi bona Nkumu elengi ndi ayakalomi andi. 27 Nda djoi ine, bonto bya bokola ma bokama one bonda toma, la bokomela ma lophondo lone, nda bopho biphokomani, aokoyala la mbalako enda djongi ina Nkumu, o la bolongo bonandi. 28 Sheko bonto l'onto ayaeledyi, andi mele, shene aleki ma toma tone, amelaki ma lophondo lone. 29 L'olok'onda bonto one ondola, la ondomela la bopho bophokomani, andi aola, l'aomela mbalako el'andi mele, djoi ina andi atolimbitela djongi ina Nkumu. 30 Nda ditshina ine, inyo eusa loyadi todun, loyadi la nkangi, ko ankina baowa. 31 Djoi ina nkin'isho toshila diyakandodya isho mele, tophongokandodyamalomi. 32 Nkina tombokandodyama, Nkumu mele aotoshingya, inda isho totokandodyamaki eteny'ephoko l'asi motshi. 33 Shene, bain'andiso, nda etamba esangan'inyo eteny'ephoko inda dila, lodilanaka. 34 Ko nkina bonto la ndjala, and'aleki okandi, ko shiko inyo lophongeya yokwa mbalako asanganalom'onnyo. Ko andutalom'emi diyaka el'inyo, ndokoyophonga baoi baiko batshiki.

Tshapita 12

1 Bain'andiso emi mpolangi inyo yonga nda djoi inda bekakay'ena Nyuma. 2 Inyo yeyaka mbo; Akinyo bas'enanga, inyo lolungusana nd'aoi band'ete bena nkishi shene ekiyo aleteyaka. 3 Nd' itshina ine mbolosangela ayemi; Lak'onto ombotephela na mpamba ena Nyuma aokosanga mbo; Yeso ayadi la wambo; ko bonto aphokusi disanga mbo; Yeso ayadi Nkolo, phe nko na

mpamba ena Nyuma end'Olotshi.

4 Bekakaya beyadi yophu la yophu aye Nyuma ephoko entulu elako. 5 Bekambelo beyadi yophu la yophu, aye Nkolo eyadi ephoko. 6 Belimo beyadi yophu la yophu aye Ndjambi eyadi nko ephoko, l'andi ayadi dikambaka bolimo bya nd'atei an'anto bauma. 7 Ko bonto l'onto aolaya bokakaya m'ele Nyuma ina andi yaya waphwa. 8 Djoind'omodi aolamba lolaka lona mpima m'ele Nyuma; bonkin'aolaya lolaka londa weyi m'ele Nyuma eko munge; 9 Ko bonkina aolaya yimedya m'ele Nyuma eko mele; bonkina aolaya bokakay'onda yiky'anto ma Nyuma eko munge. 10 Bonkina aolaya mpamba enda dikela baoi banda diphepha; bonkina bosangelo bond'aoi; bonkina dilimbitela bedimo; ko bonkina mposo inda baphaya; bonkina diphenengola mposo ind'aphaya. 11 Nyuma ephoko eyadi dikelaka baoi aiko bauma; ko andi wakaphelaka bonto l'onto l'onto shen'elangandi. 12 Nd'itshina inda djongi iyadi iphoko la diko la tompudi eusa; ko toko toyadi nda djongi iphoko, nkula toyadi phala, toyadi phe nko djongi ephoko; Kilisito ayadi nko shiko. 13 L'olok'nda tobatisama nda djongi iphoko, ish'auma, na Nyuma eiko ephoko, nkula toyadi basi Yuda, nkula toyadi bas'enanga; nkula toyadi bantamba, nkula totshongolama; isho bya tomedyama m'ele Nyuma ene ephoko. 14 Djoind'inda djongi ipha nko empudi iphoko, ko diko la tompudi phala. 15 Nkina dikaka dikosanga mbo; Djoind'emi mpoyadi lo, sheko mpoyadi empudi enda djongi; nd'olok'one loko lopa empudi enda djongi, eyaka? 16 Ko nkina ditoi dikosanga mbo; Emi mpoyadi diso sheko mpoyadi empudi enda djongi; nd'olok'one diko iphoyadi empudi enda djongi? 17 Atoyala bokuph'onda djongi phe nko diso, tshika diko diokoka baoi sheleko? Atoyala bokuph'onda djongi phe nko ditoi, tshika diko diokokodya toma sheleko? 18 Aye etambene Ndjambi aolila tompudi tuma nda djongi sh'ekiandi alangaka. 19 Atoyala djongi phe nko empudi ephoko, tshika bokuph'onda djongi oleko? 20 Ko soosolo diko la tompudi phala, ko djongi ile nk'iphoko. 21 Diso dipheyi disangela lo mbo; Emi mpelengana la we. Ko botsha bopheyi disangela bekolo mbo; Mpelengana l'inyo. 22 Apha shene, aye tompudi tosoko tonda djongi toyadi isho yenaka mbo; Toko tolekola tod, telengana la toko soosolo. 23 La tompudi tonda djongi toyadi isho yenaka mbo; Toko topha la dimemya phala, tolekola yamemya; la tompudi tondiso toyadi tophophu, toko toyala la dimemya dilekola. 24 Aye tompudi tondiso tond'ashimba tophelengana dimemya, 25 inda yatana ephoyalaki nda djongi, aye inda tompudi diphalana phyophyo. 26 Nkina empudi emodi ekoyala l'ephephe, ayawe tompudi tuma tokoka ephephe l'eko empudi ephoko. Nkina empudi ekomemyama, tompudi tuma

tokoshashala l'eko. 27 Shene, inyo loyadi djongi inda Kilisito, ko bonto l'onto ale empudi end'iko. 28 Nkumundjeyi aolila bamodi nd'Ekelezia, nd'oso dikima, ind'aphe basangi, ind'asato wekyi, ko bakedi band'aoi banda diphepha, ko baiky, la batanyi, la yaphemedi, la basangi bana ndaka in'anto. 29 Iy'aumela bayadi dikima? Iy'aumela bale basangi? Iy'auma bale wekyi? Iy'aumela bakedi band'aoi banda diphepha? 30 Iy'aumela la bokakaya bonda ykiy'anto? Iyo baumela batephela ndaka in'anto? Iy'aumela yeyaka dikadimola ndaka in'anto? 31 Ko lolekolaka yasa bekakaya belekola. Ko ndokolotshumya mboka elekola bolotshi.

Tshapita 13

1 Nkula nshotephela la ndaka in'anto, o la ina andjelo, nkina mpokatshi lolango, ndjadi shenda lophoso lond'elundja ephom'iyoy, nkina dinyandja diosakatana kau kau. 2 Ko nkina mbolaya bokakaya bonda ditephela betephelo, nkula nsheya baoy banda toshimo bya, nkula mbomotsha weyi bouma; nkula emi la yimedyay bya enda disekola ngundji, aye mpoyadi la lolango, ndjadi o mpampa. 3 Nkina ndokokapha djomba dinami bya inda dikaya bas'oola toma tonda dila; ko nkina ndokolesa djongi dinami ina anto yotshomba nda tsha, aye mpoyadi la lolango, djoy ine ipha la waphwa el'emi. Lolango l'itshidi phala la ishei. Loko lophay la duwa nkina bophophyapheta, loko lophoyaymbay; 5 lophokeli baoy baphokomani, lophoyangi baoy band'oko o menge; lophophwi baoy ban'embe. 6 Lok'ophoshashali nd'aoi band'esecketano aye loko loyadi dishashalala nd'aoi banda soosolo. 7 Lolango dikusaka baoy bauma, la yimedyaka baoy bya; dikutelaka baoy bya, dikokomelaka nd'aoi bya. 8 Lolango lopholemvwe botshwako. Ko besangelo bend'aoi batophokelama bekoshidiyama; betephelo bekoshila; weyi bophongotshikala. 9 L'olok'onda isho yeyaka nk'empudi entulu enda baoy etambene; isho yasangaka nk'empudi entulu. 10 Aye ayakalomi baoy baokokyama bya, baoy anda tompudi baokoshila. 11 Nd'etsho ekimi iyana mpou, ndotephela shenda iyana mpou, emi ndokodyaka shenda iyana mpou, emi ndokanedya shenda iyana mpou. Etambene lomboyala engambi, mbolesa baoy band'iyana mpou. 13 Etambene toyadi yenaka baoy shena ngedingedi nda ilindedya, aye win'oiko tokenalomi elungi l'elungi. Etambene emi nsheya empudi entulu, aye win'oiko ndokomotsha bya shen'ekiyo amotshak'emi. 13 Etambene yimedyay, la dikutela, la lolango baotshikala, bako basato; ko djoy dilekola, phe nko lolango.

Tshapita 14

1 Lokimanaka la lolango; ko, lolekolaka yasa bekakaya bena Nyuma; ko lolekolaka yasa mpima enda disambedy baoi (bana Ndjambi). 2 Djoji inda bonto bondotephela nda lolaka lond'aphaya aotephela ele Nkumundjeyi, aye apha el'anto, l'olok'onda lako bonto yoshiyuyaka; aye andi disangaka baoi banda toshimo na mpamba ena Nyuma. 3 Ko one ondosambedy baoi nda lolaka londeya banto, ayadi yasangelaka baoi bakoka yauleya, la yakembya, la yakesela. 4 One ondosang'aoi nda lolaka lopheyani, aoyauledya; aye one ondosambedy banto nda lolaka londok'iyo, auledya Ekelezia. 5 Ndolanga inyo bya ditephela na ndaka ind'aphaya, aye emi mbophinda dilanga inyo disambedy banto; l'olok'onda bonto ondosambedy baoi aolekola one ondosanga na ndaka ind'aphaya; imolaka andi yeyaka dikadimola baoi baiko, inda Ekelezia yamba djoji indeya yauleya. 6 Sheko bain'anami, nkina emi ndokoya el'inyo nda disanga aoi na ndaka ind'ikalo ndokolokaya waphw'onkono? Imolaka ndokishola baoi, nkina baoi anda weyi, nkina anda disanga baoi batophoyala, nkina banda yekyelo. 7 Nkula djomba diphoyadi la lomo, diyadi diphosaka, shenda iphungi nkina losese, nkina diko diphophosi la lophoso lombotshitshingana, sheleko ekey'isho djoji diphos'iyo? 8 Nkina baikula nda kilolo botephelo bopheyani bont'onkono aokoyakokya nda yuna boshela? 9 Inyo nko shene; nkina inyo lophotepheli nda lolemo baoi bakok'anto dishiphuya phwaphwa, baokeya djoji ditephelama sheleko? Sheko lokosambedy lompompo. 10 Nd'atei ana ndaka iuma na motshi, lak'ophoko lopa la bophenengola. 11 Sheko nkin'emi mpokophola bophenengola bonda djoji, ndokoyala shenda bokwala el'one atephela, l'andi aokoyala shenda bokwala el'emi. 12 Sheko, o l'inyo bale la mposa enda bekakaya bena Nyuma, lolekolaka yasa djoji inda yuledya Ekelezia. 13 Shene, bonto bondeya ditephela nda lolaka lond'ikalo, asaki mpima enda dikadimola ndaka. 14 Nkina emi ndokotsha Ndjambi nda lolaka lond'ikalo, botem'onami bondotsha, aye mpima enami ephotshwi mamo. 15 Ko nkelande sheleko? Ndokotsha Ndjambi la botema, ko ndokotsha o la na mpima; ndokemba la botema, ko ndokemba o la na mpima. 16 Nkina apha shene, la w'okotshwakola nd'otem'ondawe ontulu, sheleko ekosanga bonto bophoshiyuya mbo; "Apha osesoko!" nkin'andi apheyi djoji ine disangawe? 17 Soosolo, woluteya elunga bolotshi, aye winawe bonkina aphuledyama. 18 Nshuteya Ndjambi enami elunga mbo; Nshololekola iny'auma ditephela ndaka in'anto. 19 Aye nd'Ekelezia emi nanga ditephela nkula baoi atano na mpima enami, elekola disanga baoi yoni boni nda lolaka lond'aphaya lopheyani. 20 Bain'anami, lotoyalaki shen'ana mpou na mpima. Loyalaka shenda

tshwana mpou nda baoi ban'embe, aye loyalaka shenda dingambe na mpima. 21 Iyo akotaki n'engembe mbo; Emi ndokotephela l'anto ane na ndaka in'anto baph'iyo weyi, o la na mbewu inda baphaya; ko Nkuma aosanga mbo; Nkul'aokoyala shene banto ane baphongokodya. 22 Sheko, ndaka ind'ikalo imbokayama shena nempa, apha ele baimedyi, aye ele baiko batophimedyana. Ko bosambedyana bonda djoi dina Ndjambi ophoyadi djoi inda baiko baphimedyi, aye djoi inda baimedyi. 23 Nd'olok'one, nkina Ekelezia aosukama nda wudi ophoko la iy'auma batephela na ndaka ind'ikalo, nkina bomodi botopheyi baoi aiko, nkina bonto atophimedyana djoi aokotshwa nd'atei aninyo, iy'aphosangi mbo; Loyadi tshwayayi? 24 Aye nkina iny'auma disambedyana djoi (ina Ndjambi) l'onto atophimedyana aokotshwa nkoko, nkin'onto atophoshiphuya djoi, and'aokolomolama l'iyo bauma, aokokandodyama l'iyo bauma. 25 Baoi baolishama nda botem'onandi baokisholama; sheko and'aokokwa akukumeki nd'os'ona Ndjambi l'aokoomemya, l'andi aokimedyana mbo; Ndjambi ale nd'atei aninyo soosolo.

26 Bain'anami, ayadi sheleko? Asukam'innyo, bonto l'onto la lwembo, nkina wekyelo, nkina djoi inda wisholelo, nkina lolaka lond'aphaya. Ko baoi ane bya bakelami inda yuledy'anto. 27 Nkina iyo batephela nd'ikalo, bayali aphe nkina asato, lako dilekana asato; bonto l'onto atephelaki omodi, omodi, ko bont'onkina akadimoli djoi. 28 Ko nkina bokadimodi aphako, botephedhi ulamaki wee nd'atei anda Ekelezia; atephelaki nd'atei and'otema onandi la ele Nkumundjeyi. 29 Basangi anda djoi batepheli nkin'aphe nkin'asato, l'ankina beledyaki baoi ane. 30 Nkina djoi iolishama el'omodi ondudi ondoko, botephedhi ond'oso ayalaki wee. 31 L'olok'ona innyo bya yeyaka disanga djoi bophoko, bophoko, ina innyo bya yonga ma djoi, la ina innyo bya dikembyama. 32 Ko nyuma ind'asangi iyotekyama l'asangi anda djoi. 33 Nd'itshina ina Ndjambi apha Ndjambi end'aoi anda iyokotano, andi ayadi Ndjambi enda pholee. Shiko nda dikelezia ind'akilami bya, 34 baimato baninyo batotephelaki nda dikelizia; djoi inda aphimedyami inda iyo ditephela; diyadi la iyo yulama o wee, shene eki baoi banda dingembe asangaka. 35 Nkina balanga yeka djoi, buwuli baluma andiyo okiyo; ayadi nsonyi bomoto ditephela nd'Ekelezia.

36 Sheleko! Botephele bona Ndjambi ondolaki m'el'innyo, nkin'oko okundjwaki phe nko el'innyo? 37 Nkina dwele aokanedya mbo; Emi ndjadi bosambedyi, nkina bosu nyuma, andi imedyaki mbo; Baoi balosangel'emi bayadi baoi baki Nkolo munge alokekemyaka. 38 Ko nkin'onto apheyi, atshikali nda wephepo bonandi. 39 Sheko, bain'anami, lasaka diyala basangi; ko tosukaki bonto ditephela nda lolaka lond'aphaya. 40 Baoi bya

bakomani olotshi, ko bakelami nda iyedi ind'ashimba.

Tshapita 15

1 Bain'anami, etambene mbolophola ind'osako bonda olotshi bokimi alosambedyaka, bokinyo wambaka, la one bonemal'inyo nkoko; 2 lolamba yiko m'oko nkina lokokalangana nkoko, nkina lokophwa djoji dikimi alosangelaka, nkina lotimedya wimediyimedyaka. 3 Djoji in'emi mbolosangela nd'ososo botephelo bokimi wambaka mbo; Kilisito atowelaki n'embe bendiso, sh'eki bakotelo asangaka; 4 l'andi okundamaki, l'andi aoletshwa nda won'ond'asato, sh'eki akotelo asangaka. 5 Andi aolenya ele Kephasi ko ele baeki bonkama l'aphe. 6 M'okongo andi aolenya ele baeki nkula yoni itano, eteny'ephoko. Phal'andiyo bale la lomo elengi ndi win'one, aye bamodi betsh'ilo (nd'ewedi). 7 M'okongo andi aolenya ele Yakoba, ko ele dikima diumela. 8 Ko nd'esuka aolenya el'emi shend'ele bona bondopusha bomoto. 9 L'olok'ona emi nsholekola dikima bya itshila, la mpokoki yetama mbo; Ekima, nd'itshina in'emi onenyaki Ekelezia ena Ndjambi elu. 10 Aye, ma diyota dina Ndjambi mboyala shen'emi etambene; diyota dikiandi ankaaka ditonkayama o mpampa; ko emi ndolekola iy'aumela dikamba bolimo. Ko apha nk'emi menge, aye diyota ina Ndjambi diyokambaki nd'otema bonami. 11 Sheko nkula emi mele, nkul'iyo, tosambedyaka nko botephelo one, la inyo lolimedya bosako nko shiko. 12 Shene, nkina Kilisito aosambedyama mbo; Andi aoletshwa m'ewedi, sheleko esanga bamodi aninyo mbo; Yetshwelo ma bewedi ephako? 13 Ko, atoyala lako yetshwelo ma bewedi, tshika Kilisito atetshwi; 14 la nkina Kilisito atetshwi, bosambedyelo bondiso bole o mpampa, o la yimedya eninyo eyadi o mpampa. 15 Onde, o la isho tombenama baenyi band'ophoto, l'olok'ond'isho tombosanga mbo; Ndjambi ondetolaki Kilisito. Ko nkina bawaki baphokoki yetshwa m'ewedi ko Kilisito atetshwi. 16 Nkina bawaki baphetshwi, ko Kilisito atetolama. 17 Nkina Kilisito atetolama, ayawe yimedya eninyo eyadi wimediyimedyaka, la inyo lombotshikala nd'atei an'embe eninyo. 18 La djoji inkina mbo; Baiko bawaki ele Kilisito baophitana. 19 Nkina tolaya dikutela ele Kilisito phe nko nda lomo lone, tolekola banto ankina bauma yen'elu o wenena. 20 Aye, etambene Kilisito aoletshwa ma bewedi, l'andi ayadi bolongo bond'oso bon'ane baoletama ilo nd'ewedi. 21 Nd'itshina inda bewedi boyakaki m'el'onto, o la yetshwelo ma bawaki boyakaki m'ele bonto. 22 Nd'itshina inda sh'eki anto bya baolamba bewedi m'ele Adamu, sheko banto bya baokuta yamba lomo m'ele Kilisito. 23 Koko bonto l'onto nd'iyedi inandi; Kilisito nda bolongo bond'oso, la bane bale banandi

ayakalomi andi. 24 Esuka ekoyela m'okongo alesalomi andi waphemelo ele Ndjambi Apha endiso, aphitalomi andi waphemelo bya, la mpipho bya, la mpamba bya la bokemba bon'onene. 25 L'olok'onda diyadi l'andi yaaphemela elengi ndi aminyalomi andi bantonyi anandi baumela n'ase anda bekolo benandi. 26 Bontonyi bond'esuka bonda diphitana, mbo; Bewedi. 27 L'olok'ona Ndjambi aolila djomba bya n'ase anda bekolo benandi. Ko akiandi asangaka mbo; Aolila djomba bya n'ase anda bekolo benandi, yenamaka mbo; Andi aphosangi in'one ondila djomba bya n'ase anda bekolo benandi. 28 Ko, ashilalomi djomba diko diuma ditekyama el'andi, Bona, andi o minge aokokitela one ondokitshaki djomba diuma n'ase anandi, ina Nkumundjeyi ayalaki nd'adiko anda djomba diuma, o la nd'atei anda djomba diuma.

29 Nkina apha shene, sheleko ekokelalom'iyo andobatisamaki l'olok'onda bawaki, nkina bawaki baphonguta yetshwa? Ko bolok'ono abatisam'iyo ele bawaki? 30 La, sheleko etshikal'iso ntutama l'ewedi betsho beuma? 31 Mbolosangela bain'anami l'olok'onda bophyapheto bophyaphet'emi nda djoji ininyo m'ele Yeso Kilisito, Nkumu endiso, mbo; Emi ndjadi diwaka la wina la wina. 32 Nkula ndoluna boshela la nyama nd'Efeso, nda bokeledi bon'anto, emi la waphwa onkono? Nkina bawaki baphongetshwa, mbo; Toleki, tomelaki, toshashalaki, l'olok'onda tokowa lomi. 33 Lotoyatshuyaki; betonga ben'embe diphitaka bekeledi bend'olotshi. 34 Letshwaka ma ilo, lokelaka baoi banda diyonga; lotokelaki baoi ban'embe, nd'itshina inda bamodi bapheyi Ndjambi soosolo. Mbolosangela shene ina inyo yoka nsonyi.

35 Ko bont'omodi aokosanga mbo; Sheleko ekotshwalomi banto bawaki? Bokuta diyaka la bopho onkono bonda djongi? 36 W'end'iyephepho; emb'ene enonawe na motshi epholi ma nkoko phe nko ewalomi eko. 37 Ko emb'ene enonawe, w'ophone bokupha bona emb'eko, aye phe nko bopho bond'eko; eko ekoyala nkina bompunga nkina bopho onkina. 38 La Ndjambi yokaaka bokupha bond'opho shen'elangandi, bopho la bopho la bokupha bond'oko. 39 Ko beunu beuma lako phyophyo, lako bopho bophoko; bomotshi bole bonda bonto, bonkina bona nyama, bonkina bona mpudu, la bonkina bona nse. 40 Djomba dileko nda loola o la djomba ina motshi, aye ditombya din'emba nda loola la bopho bond'iko, la ditombya din'emba na motshi boph'onkina. 41 Ditombya inda wina diyadi ind'iko mele, la ditombya ina nshongi ind'iko mele, la ditombya inda totshi inda toko mele; l'olok'onda iyotshi l'iyotshi ditshitshinganaka nda ditombya. 42 Nda yetshwelo ma bewedi aokoyala nko shiko. Djongi dilunama nd'ephondelo; diko dietolama emba ephonguta ditshombola nsoli; 43 diko

dilinama nds nsonyi; diko diketolama la ditombya; diko dilonama nd'iyodu; diko diketolama na mpamba. 44 Diko dilonama djongi en'andja ane; diko diketolama djongi ina Nyuma. Nkina djongi in'andja ilako, ko djongi ina Nyuma ilako. 45 Shek'ekiyo akotaka mbo; Bont'ond'oso, Adama, otongamaki bonambi onda lomo; ko Adama ena nkuma oyadi bokayi bonda lomo. 46 Aye, bone boyadi la djongi in'andja boyaki nd'oso, apha one la djongi ina Nyuma. M'okongo, bone la djongi inda lomo boyakaki. 47 Bonto bond'oso bole ma motshi, bosu boutshu; bont'ond'aphe ayadi ma loola. 48 Shen'eki bosu andja, sheko basu andja bale shen'andi; ko shen'eyadi bosu loola, sheko basu loola bale shen'andi. 49 Shene akiso wambaka diwanya ind'osi motshi, tokamba nko shiko diwanya ind'osi loola. 50 Bain'anami, mbolosangela mbo; BAne bale nda bounu la bolongo baphokoki dikita waphemelo bona Ndjambi; emb'end'ephondelo ephokoki dikita bokitshwa bophongophonda.

51 Phalaka, emi mbolotshumya djoi ind'ishimo mbo; Apha isho bya baoketama ilo nd'ewedi ko ish'auma tokophidwalomi. 52 Phwaphwa enda didiphola diso, andul'iyu iphungi ind'esuka; l'olok'onda baokula iphungi, la bawaki baoketshwalomi, la baongi baphophondi; ko isho tokophidwalomi. 53 L'olok'onda diyadi l'ephondelo ene yamba bopho bophongophonda diyo; diyadi la djongi ine ind'ewedi yambo bopho bophongowa diyo. 54 Ko anambalomi ephondelo bopho bophongophonda, ko anambalomi djongi ine ind'ewedi bopho onda lomo bophongowa diyo, sheko ekokokyamalomi botephelo bokotamaki mbo; Bewedi baotekyama nda elekelo. 55 We bewedi, wanga bondawo oleko? We bonketshi, bolekelo bondawe boleko? 56 Wanga bonda bewedi, ko baui ban'embe; bokemba bon'ombe ko dongembe. 57 Aye tuteyi Nkumu Njei elunga mbo; Andi aotokaya elekelo m'ele Nkumu endiso, Yeso Kilisito. 58 Sheko bain'anami balangami, lokembaka, lotophukyamaki, lolekolaka dikamba bolimo bona Nkumu, l'olok'ona inyo yyaka mbo; Bolimo boninyo bokambel'inyo Nkumu botokambama bokyakamba.

Tshapita 16

1 Ko nd'itshina inda djomba dikinyo ataanyelaka bakilami, lokelaka shen'ekimi alekedyaka Ekelezia end'asi Ngalatiya. Nda win'ond'oso onda lobingo, bonto l'onto nd'atei aninyo umbaki djomba okandi sh'ekiandi wambak'iko in'inyo lophoyotaani djomba akundjwalom'emi okinyo. 3 Ko ayakalom'emi el'inyo, ndokosokola l'enkanda inda ditomba bekakaya eninyo nda Yelushalema. 4 Nkina okoyala olotshi o l'emi dikenda, iyo baokamana l'emi bolongo. 5 Koko emi ndokoyaka el'inyo alekalom'emi

nda Makedoniya, ndjoi inda ndokoleka nda Makedoniya. 6 MAnga ndokulama okinyo empudi, nkina nshongi ina mpyo bya ina inyo dintshindedya nda lokendo lonami mpene ekokendalom'emi. 7 L'olok'ona emi mpongolena etemb'esoko na mboka enami; aye mbokutela yulama l'inyo betsho emodi, niina Nkumu Alanga. 8 Koko, ndokotshikala nd'Efeso elengi ndi Pentekosta. 9 Nd'itshina inda lokoki lon'onene lomondjipholama, ina emi dikamba bolimo; ko bantonyi baleko phala.

10 Ayakalomi Timote, lophongaka in'andi diyala nd'atei aninyo, apa la bophodu; l'olok'ona andi ayadi dikambak bolimo bona Nkumu shen'ekamb'emi. 11 Bonto atootolaki; aye lootanaka nda lokendo lonandi la pholee ina andi yuta el'emi; djoi inda ndokokutamela andi la bain'andiso. 12 Ko djoi inda win'ondiso Apolo, em'onoondaki menge in'andi diyaka el'inyo, aye and'atolanga diyaka etemb'ene. Aye and'aokoyaka nd'ekeki enkina ekokalomi olotshi. 13 Lophalaka olotshi, lokokomelaka nda yimedya, lokelaka baai shenda bele, lokembaka. 14 Lokelaka baai baninyo bauma la lolango.

15 Bain'andiso, Inyo yeyaka mbo; Diyotshi inda Setefana iki banto band'oso inda yonyola betema nd'Akaya, la iyo baoyalesa inda dikambela bakilami bolimo. 16 Mboloonda mbo; Loyalaka m'okongo bonda bopho one bon'anto, la ele baiko bauma bayadi ditotanaka, la bayadi dikambaka l'olimo. 17 Ko emi mboshashala aki Setefana, Forotunato l'Akayiko akundjwaka. Inyo baikoka nda djowa dininyo al'inyo aphoyadi ane. 18 Iyo baonkembya botema bonami o la betema beninyo. Sheko lophikaka banto banda shene.

19 Dikelezia inda Asiya baolodinga, o la Akula la Piliska baolodinga phala na Nkumu, la Ekelezia eyadi disanganaka okiyo. 20 Bain'andiso baumela baolodinga. Lokayanaka berumvu l'ekila. 21 Emi Paulo nshokota bosaselo bone la dikata dinami menge. 22 Bonto bophoki Nkumu lolango, andi ale la wambo nd'eyelo ena Nkumu Endiso. 23 Diyota ina Nkumu endiso Yeso Kilisito iyali la inyo. 24 Lolango lonami loyali l'inyo bya ele Kilisito Yeso. Apha o sesoko!